

श्रीराधिकायाः प्रेमपूराभिधस्तोत्रम्

Shri Radhikayah Premapurabhidhastotram

sanskritdocuments.org

March 16, 2019

Shri Radhikayah Premapurabhidhastotram

श्रीराधिकायाः प्रेमपूराभिधस्तोत्रम्

Sanskrit Document Information

Text title : rAdhikAyAHpremapUrAbhidhastotram

File name : rAdhikAyAHpremapUrAbhidhastotram.itx

Category : devii, radha, raghunAthadAsagosvAmin, stavAvalI

Location : doc_devii

Author : RaghunathadAsagosvAmi

Transliterated by : Jan Brzezinski (Jagadananda Das) jankbrz at yahoo.com and Neal

Delmonico (Nitai Das) ndelmonico at sbcglobal.net

Description/comments : From Collected prayers by Raghunatha Dasa Goswami Stavavali

Acknowledge-Permission: <http://granthamandira.net> Gaudiya Grantha Mandira

Latest update : March 15, 2019

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

March 16, 2019

sanskritdocuments.org

श्रीराधिकायाः प्रेमपूराभिधस्तोत्रम्



मधुमधुरनिशायां ज्योतिरुद्भासितायां
सितकुसुमसुवासाः क्लृप्तकर्पूरभूषा ।
सुबलसखमुपेता दूतिकान्यस्तहस्ता
क्षणमपि मम राधे नेत्रमानन्दय त्वम् ॥ १ ॥

स्मरगृहमविशन्ती वाम्यतो धाम गन्तुं
सरणिमनुसरन्ती तेन संरुध्य तूर्णम् ।
बलसवलितकाक्वा लम्भितान्तःस्मिताक्षी
क्षणमपि मम राधे नेत्रमानन्दय त्वम् ॥ २ ॥

मुदिररुचिरवक्षस्युन्नते माधवस्य
स्थिरचरवरविद्युद्वल्लिवन्मल्लितल्पे ।
ललितकनकयूथीमालिकावच्च भान्ती
क्षणमपि मम राधे नेत्रमानन्दय त्वम् ॥ ३ ॥

स्मरविलसिततल्पे जल्पलीलामनल्पां
क्रमकृतिपरिहीनां बिभ्रती तेन सार्धम् ।
मिथ इव परिरम्भारम्भवृत्त्येकवर्ष्मा
क्षणमपि मम राधे नेत्रमानन्दय त्वम् ॥ ४ ॥

प्रमदमदनयुद्धश्रान्तितः कान्तकृष्ण
प्रचुरसुखदवक्षःस्फारतल्पे स्वपन्ती ।
रसमुदितविशाखाजीविताब्धौ समृद्धा
क्षणमपि मम राधे नेत्रमानन्दय त्वम् ॥ ५ ॥

अपि बत सुरतान्ते प्रौढिसौभाग्यदृष्य-
त्प्रणयधृतसुसख्योन्मादमत्तोरुगर्वैः ।
दरगादितमुकुन्दाकल्पिताकल्पतल्पा
क्षणमपि मम राधे नेत्रमानन्दय त्वम् ॥ ६ ॥

स्मरदयितनिकुञ्जप्राङ्गणे व्यावहास्यां
 व्रजनवयुवराजं वक्रिमाडम्बरेण ।
 सदसि परिभवन्ती संस्तुतालीकुलेन
 क्षणमपि मम राधे नेत्रमानन्दय त्वम् ॥ ७ ॥
 क्वचन च दरदोषादैवतः कृष्णजाता-
 त्सपदि विहितमाना मौनिनी तत्र तेन ।
 प्रकटितपटुचाटुप्रार्थ्यमानप्रसादा
 क्षणमपि मम राधे नेत्रमानन्दय त्वम् ॥ ८ ॥
 पितुरिह वृसभानोर्भाग्यभङ्गी बकारेः
 प्रणयविपिनभृङ्गी सङ्गिनी तस्य देवी ।
 निजगणकुमुदालेः कौमुदी हा कृपाब्धे
 क्षणमपि मम राधे नेत्रमानन्दय त्वम् ॥ ९ ॥
 निरवधिगुणसिन्धो भद्रसेनादिबन्धो
 निरुपमगुणवृन्दप्रेयसीवृन्दमौले ।
 अतिकदनसमुद्रे मज्जतो हा कृपाद्रै
 क्षणमपि मम राधे नेत्रमानन्दय त्वम् ॥ १० ॥
 नटयति रुचिनान्दीमुन्नयन्सूत्रधार
 प्रवर इव रसज्ञानर्तकीं रङ्गरूपे ।
 रसवति दशकेऽस्मिन्प्रेमपूराभिधे यः
 स सपदि लभते तत्तद्वन्द्वरत्नप्रसादम् ॥ ११ ॥
 इति श्रीरघुनाथदासगोस्वामिविरचितस्तवावल्ययां
 श्रीराधिकायाः प्रेमपूराभिधस्तोत्रं सम्पूर्णम् ।

Shri Radhikayah Premapurabhidhastotram

pdf was typeset on March 16, 2019

Please send corrections to sanskrit@cheerful.com

